

COVID-19 ကာကွယ်ဆေးထိုးနှံခြင်းလုပ်ငန်း ဗဟိုအဆင့် မွမ်းမံဆရာဖြစ်သင်တန်းတွင် ပြည်ထောင်စုဝန်ကြီး ပြောကြားခဲ့သည့် အမှာစကားကောက်နုတ်ချက်

နေပြည်တော်

(၂၀၂၁) ခုနှစ်၊ ဇန်နဝါရီလ (၂၃) ရက်နေ့

- ယခုသင်တန်းတက်ရောက်နေသူများအားလုံးသည် ကာကွယ်ဆေးထိုးနှံခြင်းလုပ်ငန်းများတွင် နှစ်များစွာ အတွေ့အကြုံရှိသူများဖြစ်ပြီး ကာကွယ်ဆေးထိုးနှံရာတွင် ဆောင်ရွက်ရမည့် ကိစ္စအဝဝကို သိရှိနားလည်ပြီးဖြစ်ပါကြောင်း၊
- သို့ရာတွင် COVID-19 ကာကွယ်ဆေးသည် ကာကွယ်ဆေးအမျိုးအစားအသစ်ဖြစ်သဖြင့် ဆေးနှင့် ပတ်သက်သည့် ဝိသေသများ၊ အကြောင်းအရာများ၊ ထိုးနှံရာတွင် ဆောင်ရွက်ရမည့်အချက်များ၊ နောက်ဆက်တွဲဖြစ်ပေါ်လာနိုင်သော ကိစ္စရပ်များစသည်တို့နှင့် ပတ်သက်၍ နောက်ဆုံးရ (update) အချက်အလက်များကို မွမ်းမံပြောကြားသင်တန်းပြုလုပ်ခြင်း ဖြစ်ပါကြောင်း၊
- ယခုသင်တန်းပြုလုပ်ခြင်းဖြင့် ပထမအသုတ်ရောက်ရှိလာသည့် COVID-19 ကာကွယ်ဆေးများ ထိုးနှံရာတွင်လည်းကောင်း၊ ထပ်မံ၍ အသုတ်လိုက်ရောက်ရှိလာမည့် ကာကွယ်ဆေးများထိုးနှံရာတွင်လည်းကောင်း စနစ်တကျဆောင်ရွက်သွားနိုင်မည်ဖြစ်ပါကြောင်း၊
- COVID-19 ကာကွယ်ဆေးထိုးနှံရန်အတွက် အသေးစိတ်လုပ်ငန်းလမ်းညွှန် (guideline) များကိုလည်း ရေးဆွဲပြုစုပြီးဖြစ်ကာ အီးမေးလ်များဖြင့်လည်းကောင်း၊ စာအုပ်ဖြင့်လည်းကောင်း သက်ဆိုင်ရာ တိုင်းဒေသကြီး/ ပြည်နယ်များသို့ ဖြန့်ဝေပေးပြီးပါကြောင်း၊
- COVID-19 ကာကွယ်ဆေးသည် အသစ်ဖြစ်သောကြောင့် လုပ်ငန်းလမ်းညွှန်များကိုလည်း နောက်ထပ် ထပ်မံတွေ့ရှိလာမည့် အကြောင်းအရာများနှင့် အချက်အလက်များရှိပါက ထပ်မံမွမ်းမံဖြည့်စွက်သွားမည် ဖြစ်ပါကြောင်း၊
- ကမ္ဘာတစ်ဝန်းတွင် ပေါ်ပေါက်ထိုးနှံအသုံးပြုနေသည့် COVID-19 ကာကွယ်ဆေးများသည် ဓာတ်ခွဲခန်းနှင့် သုတေသနလေ့လာစမ်းသပ်ရာတွင် စွမ်းရည်ထက်မြက်မှု (efficacy) ရှိသည်ကိုသာ သိရှိရသေးပြီး လက်တွေ့ပြင်ပတွင် စွမ်းရည်ထက်မြက်ခြင်း (effectiveness) မည်သည့် အတိုင်းအတာ အထိရှိသည်ကို ဆက်လက်လေ့လာနေဆဲဖြစ်ပါကြောင်း၊
- ထို့အပြင် COVID-19 ကာကွယ်ဆေးကို (၂) ကြိမ်ထိုးနှံပြီးနောက် ရောဂါကာကွယ်မှု စွမ်းရည် မည်မျှရှိမည်၊ ကာကွယ်နိုင်သည့် အချိန်ကာလအတိုင်းအတာမည်မျှရှိမည်စသည့် အချက်များအားလည်း

ဆက်လက် လေ့လာနေဆဲဖြစ်ပါကြောင်း၊ ယခုရရှိသည့် သတင်းများအရ COVID-19 ကာကွယ်ဆေးများသည် စွမ်းရည်ထက်မြက်ခြင်းရှိသည်ဟုသိရှိရပါကြောင်း၊

- သို့ဖြစ်၍ COVID-19 ကာကွယ်ဆေးထိုးနှံပြီးသူဖြစ်စေ၊ မထိုးနှံရသေးသူဖြစ်စေ COVID-19 ကာကွယ်ဆေး နည်းလမ်းများကို ဆက်လက်၍ တိကျစွာ မဖြစ်မနေလိုက်နာကျင့်သုံးနေရမည် ဖြစ်ပါကြောင်း၊
- ဝန်ကြီးဌာနအနေဖြင့် COVID-19 ကာကွယ်၊ ထိန်းချုပ်၊ ကုသရေးအမျိုးသားအဆင့် ဗဟိုကော်မတီ၏ လမ်းညွှန်မှုများဖြင့် လုပ်ငန်းများဆောင်ရွက်လျက်ရှိပြီး ဝန်ကြီးဌာနအနေဖြင့် ကျန်းမာရေးရှုထောင့်မှ အကြံပြုချက်များကို တင်ပြလျက်ရှိကာ အမျိုးသားအဆင့်ဗဟိုကော်မတီက လူမှုရေး၊ စီးပွားရေး စသည့်ရှုထောင့်အမျိုးမျိုးမှ စဉ်းစားဆုံးဖြတ်ကာ လမ်းညွှန်မှုများပေးအပ်လျက်ရှိပါကြောင်း၊
- COVID-19 ကာကွယ်ဆေးများရရှိစေရန်နှင့် ယခုပထမအသုတ်ရောက်ရှိပြီး ထိုးနှံရေးအတွက် ကာကွယ်ဆေးသိုလှောင်ခြင်း၊ အအေးလမ်းကြောင်းမပျက်စေဘဲသိုဆောင်ခြင်း၊ စာရင်းများပြုစုခြင်း၊ ကာကွယ်ဆေးထိုးကိန်းများပြုစုခြင်း၊ ကာကွယ်ဆေးထိုးအစီအစဉ်ရေးဆွဲခြင်း၊ ကာကွယ်ဆေးထိုးပြီး ဖြစ်ပွားတတ်သော နောက်ဆက်တွဲပြဿနာများ (AEFI) အတွက်စနစ်တကျကိုင်တွယ်စီမံခိုင်ရေး အစီအစဉ်များ ရေးဆွဲခြင်းစသည်တို့ကို ရေးဆွဲပြီးခဲ့သည့်အပြင် လုပ်ငန်းကိစ္စအဝဝကို (၂၄) နာရီပတ်လုံးကြိုးပမ်းဆောင်ရွက်နေသည့် ဗဟိုတိုးချဲ့ကာကွယ်ဆေးထိုးလုပ်ငန်း၊ တိုင်းဒေသကြီး/ ပြည်နယ် ကာကွယ်ဆေးထိုးလုပ်ငန်း တာဝန်ခံများအပါအဝင် ပါဝင်ဆောင်ရွက်နေသူများအားလုံးကို ကျေးဇူးတင်ရှိအသိအမှတ်ပြုပါကြောင်း၊
- တိုင်းဒေသကြီး/ ပြည်နယ်အသီးသီးတွင်လည်း COVID-19 ကာကွယ်ဆေးထိုးခြင်းဆိုင်ရာ စားပွဲဝိုင်းလေ့ကျင့်ခန်း (tabletop exercise) များပြုလုပ်ထားကြပြီးဖြစ်သည့်အတွက် လက်တွေ့ကာကွယ် ဆေးထိုးလုပ်ငန်းများဆောင်ရွက်ရာတွင် အဆင်ပြေမည်ဟုထင်မြင်ပါကြောင်း၊
- ယခု COVID-19 ကာကွယ်ဆေးထိုးနှံရာတွင်လည်း တိုင်းဒေသကြီး/ ပြည်နယ်ပြည်သူ့ ကျန်းမာရေးနှင့်ကုသရေးဦးစီးဌာနမှူးနှင့် တာဝန်ရှိသူများအနေဖြင့် ကျွမ်းကျင်မှုပိုင်းဆိုင်ရာမှ တင်ပြကာ တိုင်းဒေသကြီး/ ပြည်နယ်အစိုးရအဖွဲ့များ၏ ဦးဆောင်လမ်းညွှန်မှုကိုခံယူ၍ ဆက်လက် ကြိုးပမ်းဆောင်ရွက် ကြရမည်ဖြစ်ပါကြောင်း၊
- ကြိုတင်ပြင်ဆင်မှုများရှိသော်လည်း မမျှော်မှန်းနိုင်သော ကိစ္စရပ်များရှိပါက အချိန်နှင့်တစ်ပြေးညီ ဆုံးဖြတ်ချက်ချဆောင်ရွက်ကြရမည်ဖြစ်ပြီး ဗဟိုအဆင့်နှင့် တိုင်းဒေသကြီး/ ပြည်နယ်၊ ခရိုင်၊ မြို့နယ်များအကြား အမြဲတမ်းဆက်သွယ် ချိတ်ဆက်မှုလုပ်ဆောင်ရန် လမ်းကြောင်းများလည်း ရေးဆွဲပြီးဖြစ်ပါကြောင်း၊

- ပြည်သူများအတွက် COVID-19 ကာကွယ်ဆေးဆိုင်ရာ သိရှိထားသင့်သည့်အချက်အလက်အကြောင်း အရာများအားလည်း ဝန်ကြီးဌာန၏ အင်တာနက်စာမျက်နှာနှင့် လူမှုကွန်ရက်စာမျက်နှာများတွင် ထုတ်ပြန်ထားပြီး ဆက်လက်၍လည်းထုတ်ပြန်ပေးသွားမည် ဖြစ်ပါကြောင်း၊
- COVID-19 ကာကွယ်ဆေးစတင်ထိုးနှံရာတွင် တိုင်းဒေသကြီး/ ပြည်နယ် နေရာဒေသအလိုက် ထိုးနှံရမည့်လူအရေအတွက်၊ လမ်းပန်းဆက်သွယ်ရေးအနေအထား၊ လုံခြုံရေးအနေအထားစသည် တို့ကြောင့် ထိုးနှံရန်အတိုင်းအတာသည် နေရာဒေသတစ်ခုနှင့် တစ်ခုထပ်တူကျ တူညီမှု မရှိနိုင်သဖြင့် တိုင်းဒေသကြီး/ ပြည်နယ် ပြည်သူ့ကျန်းမာရေးနှင့် ကုသရေးဦးစီးဌာနမှူးများက ဦးဆောင်ကာ ဆက်လက်ဆောင်ရွက်ရမည်ဖြစ်ပါကြောင်း၊
- COVID-19 ကာကွယ်ဆေးထိုးနှံရာတွင် လူစုလူဝေးများဖြစ်ပွားခြင်းမရှိစေရန်အတွက် ထိုးနှံရမည့် လူဦးရေများပြားသည့် နေရာများတွင် နေ့ရက်နှင့် အချိန်ခွဲကာ ဆောင်ရွက်ခြင်းနှင့် ကာကွယ်ဆေးထိုး စုရပ်နေရာများကို စနစ်တကျပြင်ဆင်ခြင်းတို့ကို ဆောင်ရွက်ရမည်ဖြစ်ပါကြောင်း၊
- ယနေ့ သင်တန်းတွင် COVID-19 ကာကွယ်ဆေးထိုးနှံမှုအတွက် အကြောင်းအရာအမျိုးမျိုး၊ ဖြစ်ပေါ်လာနိုင်သည့် အခြေအနေအမျိုးမျိုးကို ထည့်သွင်းထားသည့်အတွက် လုပ်ငန်းဆောင်ရွက်ရာတွင် များစွာ အထောက်အကူဖြစ်မည်ဖြစ်ပါကြောင်း၊
- သင်တန်းတွင် မရှင်းလင်းသည်များကို ပွင့်လင်းစွာမေးမြန်းခြင်းနှင့် ဆွေးနွေးခြင်းများ ပြုလုပ်စေလို ပါကြောင်း။

သင်တန်းဖွင့်ပွဲအခမ်းအနားသို့ တက်ရောက်ခဲ့ကြသူများ

- ဒုတိယဝန်ကြီး၊ အမြဲတမ်းအတွင်းဝန်၊ ပြည်သူ့ကျန်းမာရေးနှင့် ကုသရေးဦးစီးဌာန၊ ညွှန်ကြားရေးမှူးချုပ်၊ တိုင်းဒေသကြီး/ပြည်နယ် ပြည်သူ့ကျန်းမာရေးနှင့်ကုသရေး ဦးစီးဌာနမှူးများ၊ ဗဟိုအဆင့်ဆေးရုံအုပ်ကြီးများ၊ တိုင်းဒေသကြီး/ ပြည်နယ်များမှ တိုးချဲ့ကာကွယ် ဆေးထိုးတာဝန်ခံများ၊ ဗဟိုအဆင့်ဆေးရုံနှင့် ခုတင် (၁၀၀) နှင့် အထက်ဆေးရုံများမှ ကျန်းမာရေးဝန်ထမ်းများ။
(ဤမိန့်ခွန်းသည် ပြည်ထောင်စုဝန်ကြီး၏ လက်ရေးမူမှ ပြန်လည်ရိုက်နှိပ်ထားခြင်းဖြစ်ပါသည်။)